

यूटीयू की सेमेस्टर परीक्षाएं नौ जून से होगी प्रारंभ

■ नौ जून से राज्य के 51 परीक्षा केंद्रों पर आयोजित होगी परीक्षा

देहरादून(एसएनबी)। वीर माधो सिंह भंडारी उत्तराखंड प्रौद्योगिकी विश्वविद्यालय (यूटीयू) की इंजीनियरिंग, फार्मेसी, मैनेजमेंट, होटल मैनेजमेंट, विधि पाठ्यक्रम की सेमेस्टर और फॉर्म-डी की वार्षिक परीक्षाएं 9 जून से राज्य के 51 परीक्षा केंद्रों पर आयोजित होगी।

शनिवार को इस संबंध में सेंटर सुपरिटेण्डेंट, संस्थान निदेशकों और विश्वविद्यालय द्वारा नियुक्त पर्यवेक्षकों के साथ कुलपति की अध्यक्षता में ऑनलाइन मीटिंग आयोजित हुई। जिसमें कुलपति प्रो. ओंकार सिंह, परीक्षा नियंत्रक डा. विनय कुमार पटेल सहित विभिन्न संस्थाओं के निदेशक, सेंटर सुपरिटेण्डेंट, विवि द्वारा नियुक्त पर्यवेक्षकों ने प्रतिभाग किया।

बैठक में कुलपति ने सभी केंद्र सुपरिटेण्डेंट पर्यवेक्षकों और निदेशकों से विवि की परीक्षाओं को सुचिता बनाए रखते हुए पारदर्शी तरीके से नकल विहीन परीक्षाएं आयोजित कराए जाने में सहयोग प्रदान करने

का आह्वान किया। विश्वविद्यालय की सेमेस्टर परीक्षाएं कुमाऊं रीजन, देहरादून रीजन, और रुड़की रीजन में बनाए गए 51 परीक्षा केंद्रों पर आयोजित होगी। प्रत्येक जोन में तीन सदस्यों वाली एक-एक उड़न दस्ता टीम गठित की गई है। बैठक में बताया गया कि विवि द्वारा सेमेस्टर परीक्षाओं की सभी तैयारियां पूर्ण कर ली गयी है।

बैठक में विवि के कुलपति प्रो. ओंकार सिंह ने सभी केंद्र सुपरिटेण्डेंट संस्थान निदेशकों और विश्वविद्यालय द्वारा नियुक्त पर्यवेक्षकों को तत्परता के साथ पूर्ण पारदर्शिता और ईमानदारी के साथ नकल विहीन परीक्षाएं संचालित कराए जाने के निर्देश दिए। परीक्षाओं के संचालन/संपादन में किसी भी स्तर पर होने वाली लापरवाही को बर्दाश्त नहीं किया जाएगा और लापरवाही की दशा में विवि द्वारा सख्त कार्रवाई की जाएगी। बताया कि नौ जून से होने वाली सेमेस्टर एवं वार्षिक परीक्षाएं दो पालियों में आयोजित की जाएगी। प्रथम पाली की परीक्षाएं सुबह 9:30 बजे से 12:30 बजे और दूसरी पाली की परीक्षाएं दोपहर 1:30 बजे से 4:30 बजे तक आयोजित होगी।